



লক্ষ্ণৌত আব্দুল কালাম প্ৰযুক্তি বিশ্ববিদ্যালয়ৰ নতুন ভৱন উদ্বোধন আৰু কেইবাটাও উন্নয়নমূলক প্ৰকল্প উদ্বোধন উপলক্ষে প্ৰধানমন্ত্ৰী শ্ৰী নৰেন্দ্ৰ মোদীয়ে আগবঢ়োৱা ভাষণৰ লিখিত ভাষণৰ ইংৰাজী সংস্কৰণ

Posted On: 20 JUN 2017 10:16PM by PIB Guwahati

লক্ষ্ণৌত আব্দুল কালাম প্ৰযুক্তি বিশ্ববিদ্যালয়ৰ নতুন ভৱন উদ্বোধন আৰু কেইবাটাও উন্নয়নমূলক প্ৰকল্প উদ্বোধন উপলক্ষে প্ৰধানমন্ত্ৰী শ্ৰী নৰেন্দ্ৰ মোদীয়ে আগবঢ়োৱা ভাষণৰ লিখিত ভাষণৰ ইংৰাজী সংস্কৰণ

নৱ প্ৰজন্মৰ বন্ধু-বান্ধৱীসকল,

আজি একেলগে কেইবাটাও প্ৰকল্পৰ উদ্বোধন উপলক্ষে এই অনুষ্ঠানত আপোনালোকৰ সৈতে মিলিত হোৱাৰ সুযোগ লাভ কৰিছোঁ। উত্তৰপ্ৰদেশত নবনিৰ্মাণিত চৰকাৰে যি উৎসাহ-উদ্দীপনাৰে স্পষ্ট লক্ষ্য লৈ উন্নয়নৰ গতিপথত আগুৱাই গৈছে, তাক লৈ দেশৰ প্ৰতিটো প্ৰান্তৰ মানুহে এতিয়া অত্যন্ত আগ্ৰহৰে উত্তৰপ্ৰদেশৰ প্ৰতি মুহূৰ্তৰ ঘটনাৱলীৰ প্ৰতি দৃষ্টি ৰাখিছে। আৰু যোগী জীৰ নেতৃত্বত এটাৰ পাছত এটা পদক্ষেপ লোৱা হৈছে, কেবিনেটৰ সদস্য আৰু বিষয়াসকলেও যিদৰে কঠোৰ শ্ৰম কৰিছে, বহু বছৰৰ ৰুগ্ন অৱস্থা, দীৰ্ঘদিনীয়া বাধা, এই সকলোবোৰ দূৰ কৰি উত্তৰপ্ৰদেশে দৰুৱত গতিত আগুৱাই যোৱাৰ চেষ্টা কৰিছে, তাৰ বাবে মই যোগী জী আৰু তেওঁৰ টীমৰ সকলোকে বহুত বহুত ধন্যবাদ জনাইছোঁ।

আজি অলপ সময় মই ডাঙৰ বিছাৰ ইনষ্টিটিউটত অতিবাহিত কৰাৰ সুযোগ পাইছিলোঁ। তাত আমাৰ বৈজ্ঞানিকসকলে মানৱ কল্যাণৰ অৰ্থে সস্তা, কম পাপ্ৰক্ৰিয়া গুণসম্পন্ন আৰু দৰুৱত উপশম হোৱাকৈ সকলো ঔষধ আৱিষ্কাৰৰ প্ৰচেষ্টাত তেওঁলোকে গোটেই জীৱন গৱেষণাগাৰত কটাইছে। এই বৈজ্ঞানিকসকলৰ মই আধুনিক ঋষি বুলি অভিহিত কৰোঁ। মানুহৰ সমগ্ৰ শাৰীৰিক সমস্যা দূৰ কৰাৰ বাবে পৰম্পৰাগত জ্ঞান-বিজ্ঞানক আধুনিক যন্ত্ৰপাতিৰ সহায়ত অত্যাধুনিক ব্যৱস্থাৰ জৰিয়তে সহজে সুলভ মূল্যত উপশম ব্যৱস্থা প্ৰস্তুত কৰাৰ বাবে তেওঁলোকে দিন-ৰাতি এক কৰি সন্ম্যাসীসকলৰ দৰে কঠোৰ তপস্যা কৰি গৈছে।

আজি মানুহৰ সন্মুখত বিশেষকৈ, বেমাৰৰ ক্ষেত্ৰত যথেষ্ট নতুন সমস্যা আছে। এটি ঔষধ প্ৰস্তুত কৰোঁতে বছৰৰ পাছত বছৰ পাৰ হৈ যায়, কেইবা শ বৈজ্ঞানিকে এই ক্ষেত্ৰত লাগি থাকে। যিদিনা নতুন ঔষধ প্ৰস্তুত হয়, তাৰ আগতেই আৰু এটি নতুন ৰোগৰ জন্ম হয়। ৰোগ আৰু বৈজ্ঞানিকসকলৰ মাজত এখন প্ৰতিযোগিতা চলি থাকে। ৰোগবোৰক দমন কৰিব লাগিব, আকৌ অতি দৰিদ্ৰ লোকসকলক সস্তাত উচ্চ গুণসম্পন্ন ঔষধ প্ৰদান কৰিব লাগিব। এই প্ৰত্যাহ্বান আমি স্বীকাৰ কৰি বিজয়ৰ বাবে চেষ্টা কৰিব লাগিব।

আজি মই এই প্ৰযুক্তি বিশ্ববিদ্যালয়ৰ নতুন ভৱন উদ্বোধনৰ সুযোগ পাইছোঁ। ড॰ এ পি জে আব্দুল কালামৰ নামত এই ভৱনৰ নামকৰণ কৰা হৈছে। প্ৰযুক্তি জগতৰ বাবে ড॰ এ পি জে আব্দুল কালামতকৈ বেছি প্ৰেৰণা যোগাওতা আন কোনোবা আছে বুলি মোৰ মনে নধৰে। বিজ্ঞান সাৰ্বজনীন, কিন্তু প্ৰযুক্তিবিদ্যা স্থানীয়। আৰু ইয়াতে আমাৰ প্ৰতিযোগিতা নিহিত হৈ আছে। বিজ্ঞানৰ সিদ্ধান্ত প্ৰতিপাদিত হৈছে। বিজ্ঞানৰ বিজ্ঞানৰ জ্ঞানক আমি নতুন প্ৰজন্মৰ মাজত এনেদৰে সঞ্চাৰিত কৰিব লাগিব, যাতে তেওঁলোকে সকলো সময়তে ভাবে যে কোনো আৱিষ্কাৰৰ পথত ধাৰিত হ'লে প্ৰযুক্তিৰ ন্যূনতম ব্যৱহাৰে সাধাৰণ মানুহৰ জীৱনত অধিকত উৎকৰ্ষ সাধন কৰিব। আমাৰ বিশ্ববাসীৰ ওচৰত গৌৰৱ কৰোঁ যে ভাৰতত ৮০ কোটি তৰুণ যুৱক-যুৱতী আছে। দেশৰ ৬৫ শতাংশ মানুহৰ বয়স ৩৫ বছৰৰ অনুৰূপ, তেওঁলোক অতি দক্ষতাসম্পন্ন। যেতিয়া হাতত দক্ষতা আছে, ইয়াৰ লগত বিজ্ঞান আৰু প্ৰযুক্তিৰ আৱিষ্কাৰ যোগ হ'লে, আমাৰ দেশৰ তৰুণ যুৱক-যুৱতীসকলে সমগ্ৰ বিশ্বতে নিজৰ সামৰ্থ্য প্ৰতিষ্ঠা কৰিবলৈ সক্ষম হ'ব। কিন্তু যোৱা শতিকাত যিবোৰ প্ৰযুক্তিৰ সহায়ত আমি সফলতা অৰ্জন কৰিবলৈ সক্ষম হৈছিলোঁ, বৰ্তমানৰ যুৱক-যুৱতীসকলে সেই প্ৰযুক্তিৰ সহায়ত সিমানে সফল্য নাপায়। সেইবাবে সময়ৰ লগত ৰজিতা খুৱাই সময়োপযোগী প্ৰযুক্তি গঢ়ি তুলিব লাগিব। ভাৰতৰ নতুন প্ৰজন্মৰ মাজত সেই সামৰ্থ্য আছে। সেই সামৰ্থ্যক আমি প্ৰযুক্তি ক্ষেত্ৰৰ নতুন উচ্চতাত উপনীত কৰোৱা লাগিব।

আজিও আমাৰ দেশৰ সেনাবাহিনীৰ বাবে অধিকাংশ প্ৰতিৰক্ষা সা-সৰঞ্জাম বিদেশৰ পৰা আমদানি কৰিব লাগে। আমাৰ দেশৰ প্ৰতিৰক্ষা ক্ষেত্ৰখনক দৰুৱতভাৱে আত্মনিৰ্ভৰ কৰি তুলিব নোৱাৰো নে? দেশৰ নিৰাপত্তাৰ বাবে যিবোৰ সা-সৰঞ্জাম, প্ৰযুক্তি, অস্ত্ৰ-শস্ত্ৰৰ দৰকাৰ, সেইবোৰ সম্পূৰ্ণভাৱে আমি ভাৰতৰ গৱেষণাগাৰসমূহতে নিৰ্মাণ কৰি উলিয়াব নোৱাৰো নে? নিৰাপত্তাৰ ক্ষেত্ৰত ভাৰতক কেনেদৰে আত্মনিৰ্ভৰ কৰি তুলিব পৰা যায়, সেই সপোনক লৈ আমি অগ্ৰসৰ হৈছোঁ। ইয়াৰ বাবে কেতবোৰ নীতিগত পৰিৱৰ্তন কৰা হৈছে। প্ৰতিৰক্ষা ক্ষেত্ৰত ১০০ শতাংশ প্ৰত্যক্ষ বিদেশী বিনিয়োগৰ বাবে মুক্ত কৰি দিয়া হৈছে। ভাৰতীয় ব্যবসায়ীসকলেও যাতে বিদেশীৰ সমান্তৰালভাৱে অংশীদাৰিত্বৰ জৰিয়তে বিনিয়োগ কৰিব পাৰে, সেই ব্যৱস্থাও ৰখা হৈছে। ভাৰত চৰকাৰে কোনবোৰ সঁজুলি বাহিৰৰ পৰা আমদানি কৰে, তাৰ এটা সূচী আমি দেশ-বিদেশৰ ব্যবসায়ীসকলৰ বাবে প্ৰস্তুত কৰিছোঁ। এই সমগ্ৰ সুযোগ আমাৰ নতুন প্ৰজন্মৰ প্ৰযুক্তিবিদসকলৰ সৈতে জড়িত।

ঠিক তেনেদৰে আন এটা ক্ষেত্ৰ হৈছে চিকিৎসা-বিজ্ঞান। আজি অত্যাধুনিক চিকিৎসা সকলো বিজ্ঞান-প্ৰযুক্তিৰ ওপৰত নিৰ্ভৰশীল। বৰ্তমান কাৰ কি ৰোগ হৈছে, সেয়া কোনো চিকিৎসকে নিৰ্ণয় নকৰে, যন্ত্ৰৰ দ্বাৰা সেইটো নিৰ্ণয় কৰা হয়। সেই যন্ত্ৰৰ ৰিপোৰ্ট অনুযায়ী চিকিৎসকসকলে চিকিৎসা কৰে। ঔষধ কি দিব লাগিব, অপাৰেচন কৰিব লাগিব নেকি সেইটো নিৰ্ণয় কৰে। এই অত্যাধুনিক চিকিৎসা সঁজুলি নিৰ্মাণৰ ক্ষেত্ৰত ভাৰতৰ দৰে বিশাল দেশত আজি সম্ভৱ হোৱা নাই। মই নতুন প্ৰজন্মৰ বিজ্ঞানৰ ছাত্ৰ-ছাত্ৰীসকলক আহ্বান জনাওঁ যে আপোনালোকে কোনো সঁজুলি নিৰ্মাণৰ ষ্টাৰ্ট আপ কাৰখানা খোলক। সেই বিষয়ত গৱেষণা কৰক, যাতে অদূৰ ভৱিষ্যতে চিকিৎসাৰ ক্ষেত্ৰত প্ৰয়োজনীয় সকলো যন্ত্ৰপাতি ভাৰততেই উৎপন্ন হয়। ইমান বিশাল দেশত ইয়াৰ বহুত চাহিদা আছে।

‘মেক ইন ইণ্ডিয়া’ৰ সপোন বাস্তৱ কৰিবলৈ ভাৰতৰ প্ৰযুক্তি ক্ষেত্ৰক আগুৱাই নিবলৈ নতুন প্ৰজন্মক নতুন সুযোগ দিয়াৰ বাবে চৰকাৰে ষ্টাৰ্ট আপ ইণ্ডিয়া, ষ্টেণ্ড আপ ইণ্ডিয়া, স্কিল ইণ্ডিয়া, মুদ্রা যোজনা ইত্যাদি প্ৰকল্পৰ জৰিয়তে প্ৰয়োজনীয় ঋণৰ ব্যৱস্থা কৰা হৈছে। ইয়াৰ সমান্তৰালভাৱে প্ৰযুক্তিগত সহায় আৰু মানৱ সম্পদ উন্নয়নৰ দক্ষতাক প্ৰাধান্য দিয়াৰ বাবে প্ৰযুক্তিগত জ্ঞান বৃদ্ধিত গুৰুত্ব আৰোপ কৰি সৰ্বাংগীন ৰূপত আগবাঢ়ি গৈছোঁ। দেশত যি প্ৰযুক্তিগত জ্ঞান, যি প্ৰযুক্তিগত উদ্ভাৱন আছে, যিবোৰ আমাৰ বিশ্ববিদ্যালয়বোৰত আছে, আমাৰ নতুন প্ৰজন্মৰ ওচৰত আছে, এই সকলোবোৰ সঞ্চালন কৰি, সংকলিত কৰি দেশক এক নতুন শিখৰত উপনীত কৰাব লাগিব। আৰু এই দেশে এইটো দেখুৱাইছে যেতিয়াই ভাৰতত যুৱ প্ৰজন্মই সুযোগ লাভ কৰিছে, তেওঁলোকে প্ৰত্যাহ্বান ওফৰাই নতুন শিখৰত আৰোহণ কৰিছে।

মংগল গ্ৰহলৈ যোৱাৰ বাবে বিশ্বৰ বৃহৎ দেশে প্ৰচেষ্টা অব্যাহত ৰাখিছে। আগতে বিশ্বৰ কোনো দেশে মংগলগ্ৰহৰ কক্ষপথলৈকে যাব পৰা নাছিল। ভাৰতে প্ৰথম প্ৰচেষ্টাতে মংগলগ্ৰহৰ কক্ষপথত উপনীত হৈ বিশ্ববাসীক চমক দিবলৈ সক্ষম হৈছে। তেওঁলোক এখন দুখীয়া দেশৰ সন্ধান, সেইবাবে মংগল গ্ৰহলৈ মহাকাশ যান পঠাওতেও তেওঁলোকে অত্যন্ত কম ব্যয়ৰ সা-সৰঞ্জাম ব্যৱহাৰ কৰিছে। লক্ষ্যণীয় চহৰত টেক্সি অথবা অটোৰিক্সাত এঠাইৰ পৰা আন এঠাইলৈ গ'লেই প্ৰতি কিলোমিটাৰত অতি কমেও ১০ টকাৰ প্ৰয়োজন। কিন্তু তেওঁলোকে মংগলগ্ৰহলৈ মহাকাশ পঠাইছে, প্ৰতি কিলোমিটাৰত মাত্ৰ ৭ টকাত। আমাৰ দেশৰ মংগল অভিযানক লৈ যিমান খৰচ হৈছে, হলীউডৰ এখন চিনেমা নিৰ্মাণ কৰোঁতে তাতকৈ অধিক খৰচ হয়।

আমাৰ নৱ প্ৰজন্মৰ এই সামৰ্থ্য আছে। আমাৰ দেশত যথেষ্ট সংখ্যক মেধাসম্পন্ন যুৱক আছে, প্ৰযুক্তিবিদ আছে, বৈজ্ঞানিক আছে। কিছুদিন আগতে ভাৰতে একেলগে ১০৪টা উপগ্ৰহ মহাকাশত স্থাপন কৰিবলৈ সক্ষম হৈছে। এই ১০৪টা উপগ্ৰহৰ ভিতৰত বিশ্বৰ অন্যান্য দেশৰ প্ৰায় ৯০টা উপগ্ৰহ আছিল। কাৰণ, অত্যন্ত কম খৰচতে মহাকাশত উপগ্ৰহ পঠোৱাৰ ক্ষেত্ৰত ভাৰতৰ দক্ষতাক সেই দেশসমূহে স্বীকাৰ কৰিছে। সেইবাবেই আজি যি প্ৰযুক্তি বিশ্ববিদ্যালয়ৰ নতুন ভৱন উদ্বোধন হৈছে, এই বিশ্ববিদ্যালয়ৰ অধীনত যিবোৰ কলেজ আছে, সেইবোৰত এনে সক্ষমতা গঢ়ি তোলাৰ কামত প্ৰয়োগ কৰিব লাগিব। মই জানো উত্তৰপ্ৰদেশত শিক্ষাৰ ক্ষেত্ৰত কাম কৰা কিমান জটিল! ৰাজ্যপাল শ্ৰদ্ধাৰ ৰাম নায়ক ডাঙৰীয়াই ৰাজ্যৰ বিশ্ববিদ্যালয়সমূহত নিয়মানুৱৰ্তিতা বৃদ্ধিৰ ক্ষেত্ৰত কাম কৰি আহিছে। বিশ্ববিদ্যালয়সমূহে কেনেদৰে নিৰ্দিষ্ট সময়ৰ ভিতৰত ছাত্ৰছাত্ৰীসকলৰ পাঠদান সম্পূৰ্ণ কৰি পৰীক্ষা ল'ব পাৰে আৰু ফলাফল দিব পাৰে, এইবোৰক লৈ তেওঁ ব্যস্ত আছে। ইতিমধ্যে ৰাজ্যখনৰ ২৮খন বিশ্ববিদ্যালয়ৰ ভিতৰত ২৪খন বিশ্ববিদ্যালয়ত নিৰ্দিষ্ট সময়ত পৰীক্ষা অনুষ্ঠিত কৰা আৰু ফলাফল প্ৰকাশৰ ক্ষেত্ৰত তেওঁ সফল হৈছে। এই নিয়মানুৱৰ্তিতা অত্যন্ত জৰুৰী। মাননীয় ৰাজ্যপালে ৰাজ্যখনৰ বিশ্ববিদ্যালয়সমূহৰ নিয়ম-নীতি, পৰম্পৰা, নিয়মানুৱৰ্তিতাক এনে পৰ্যায়লৈ নিব বিচাৰিছে যাতে ছাত্ৰ-ছাত্ৰীসকলৰ সময় নষ্ট নহয় আৰু নিৰ্দিষ্ট সময়ৰ ভিতৰত তেওঁলোকে নিৰ্দিষ্ট মানৰ শিক্ষা লাভ কৰে। বৰ্তমান যোগী জীৰ নেতৃত্বত নতুন চৰকাৰ ক্ষমতাত অধিষ্ঠিত হোৱাত এক অনুকূল পৰিৱেশৰ সৃষ্টি হৈছে। ফলত ৰাজ্যপাল ডাঙৰীয়াৰ কামটো সহজ হৈছে।

আজি মোৰ বাবে অতি আনন্দৰ কথা যে এই অনুষ্ঠানতে 'প্ৰধানমন্ত্ৰী আবাস যোজনা'ৰ অন্তৰ্গত কেইটামান পৰিয়ালক মঞ্জুৰিপুৰ প্ৰদান কৰিবলৈ পাইছোঁ। অহা ২০২২ চনত ভাৰতে স্বাধীনতাৰ ৭৫ সংখ্যক বছৰপূৰ্তি উৎসৱ পালন কৰিব। স্বাধীনতা সংগ্ৰামীসকলে যি সপোন দেখিছিল, যেনেকুৱা দেশৰ সপোন দেখি তেওঁলোকে হাঁহি মুখে ফাঁচীৰ কাঠত ওলমিছিল, গোটেই যৌৱন কাৰাগাৰত কটাইছিল, তেওঁলোকৰ সপোনক বাস্তৱ কৰিবলৈ আজি দেশৰ ১২৫ কোটি মানুহে সংকল্পৱদ্ধ হ'ব নোৱাৰে নে? মোৰ দৃঢ় বিশ্বাস আছে যে এই ১২৫ কোটি ভাৰতীয়ই দেশক উন্নতিৰ শিখৰলৈ উন্নীত কৰিব। আমিঃ অহা ২০২২ চনৰ ভিতৰত দেশৰ প্ৰত্যেকজন দৰিদ্ৰ ব্যক্তিৰ এটাকৈ নিজা ঘৰ দিয়াৰ কথা চিন্তা কৰিছো, য'ত এটা শৌচালয়, বিদ্যুৎ সংযোগ, খোৱা পানী, ওচৰতে ল'ৰা-ছোৱালীবোৰে পঢ়িব পৰাকৈ এখন বিদ্যালয় থাকি। এই সপোন বাস্তৱ কৰাৰ বাবে আমি গোটেই দেশতে গ্ৰামীণ আবাস যোজনা অভিযানৰ শুভাৰম্ভ কৰিছোঁ। ইয়াৰ সমান্তৰালভাৱে চহৰসমূহতো আমি 'প্ৰধানমন্ত্ৰী আবাস যোজনা'ৰ কাম আৰম্ভ কৰিছোঁ। আজি আমি সৌভাগ্যবান যে এই প্ৰকল্প অনুসৰি কেইবাগৰাকী মাতৃৰ হাতত চৰকাৰ আবাসৰ মঞ্জুৰিপত্ৰ তুলি দিব পাৰিছোঁ। এগৰাকী মায়ে কৈছিল, 'এয়া অতি ভাল কাম হৈছে। নিজৰ ঘৰৰ পৰাই মোৰ কন্যাক বিয়া দিব পাৰিম আৰু বিয়ালৈ আপোনাক মাতিম। তেওঁৰ উৎসাহে মোক আশ্বস্ত কৰিছে। সপোন যেতিয়া সাঁচা হ'বলৈ ধৰে, তেতিয়া মানুহৰ চেহেৰা কেনেকুৱা হয়, এই মাতৃসকলক দেখিলে গম পোৱা যায়। কথাবোৰ তেওঁৰ কিন্তু, সেই অনুভূতিয়ে প্ৰেৰণা দিছিল।

বিদ্যুৎশক্তি ক্ষেত্ৰৰ উন্নয়নত আজি নতুন প্ৰযুক্তি প্ৰয়োগৰ প্ৰয়োজন আছে। এই ক্ষেত্ৰত আমাৰ নিজস্ব সামৰ্থ্য আছে। আমি বিশেষকৈ নবীকৰণযোগ্য শক্তি ক্ষেত্ৰত সৌৰশক্তিৰ জৰিয়তে দেশত এক বিশ্বৰ অনাৰ চেষ্টা কৰিছোঁ। প্ৰত্যেকৰে ঘৰত এলইডি বাত্ৰ প্ৰদান কৰি বিদ্যুৎ ৰাহি কৰাৰ এটি ডাঙৰ অভিযান আৰম্ভ হৈছে। এক বছৰৰ ভিতৰত ২২ কোটিতকৈও অধিক এলইডি বাত্ৰ মানুহৰ ঘৰে ঘৰে প্ৰদান কৰা হৈছে। ইয়াৰ ফলত এবছৰত সেই পৰিয়ালসমূহে ১২ৰ পৰা ১০ হাজাৰ কোটি টকা ৰাহি কৰিবলৈ সক্ষম হৈছে। সাধাৰণ মানুহে কষ্টৰে উপাৰ্জিত ধন ৰাহি হৈছে। মই আজি ইয়াত ৪০০ কেডি ট্ৰান্সমিচন লাইন উদ্বোধন কৰিছোঁ। ইয়াৰ ফলত উত্তৰপ্ৰদেশৰ মাজ ভাগত বিদ্যুৎ পৰিবহণত উৎকৰ্ষ বৃদ্ধি পাব। এই উৎকৰ্ষই উদ্যোগ খণ্ডসমূহক উজ্জীৱিত কৰি তুলিব। মই জানিব পাৰিছোঁ যে আপোনালোকৰ ইয়াত বিদ্যুৎ সৰবৰাহৰ ক্ষেত্ৰতো ডিআইপি কোটা আছিল। যি জিলাত ডাঙৰ ডিআইপিসকল আছিল, তাত মানুহে যি পৰিমাণে বিদ্যুৎ পাইছিল, অন্যান্য জিলাৰ মানুহসকলে সিমান পোনা নাছিল। ৰাজ্যখনৰ ৭৫খন জিলাক সমানভাৱে বিদ্যুৎ সৰবৰাহৰ সিদ্ধান্ত লোৱাৰ বাবে মই যোগী জীক ধন্যবাদ জনাইছোঁ। প্ৰশাসনৰ কাম এনেকুৱাই। সকলো সময়তে লাভৰ কথা ভাবিলে নহ'ব। এই কাম সম্পন্ন কৰোঁতে কিমান সমস্যাৰ সন্মুখীন হ'ব লগা হয় সেয়া মই জানোঁ। কিন্তু মোৰ দৃঢ় বিশ্বাস যে এই কামত যোগী জী নিশ্চয় সফল হ'ব।

ডাই-ডনীসকল, আমি দেশৰ উন্নয়নৰ নতুন সীমা অতিক্ৰম কৰাৰ চেষ্টা কৰি আছে। জীৱনৰ প্ৰত্যেক ক্ষেত্ৰত উন্নয়ন হলেহে নতুন শিখৰত উপনীত হ'ব পাৰি। ১২৫ কোটি লোকে বাস কৰা এই দেশক আজি সমগ্ৰ বিশ্বই স্বীকাৰ কৰিছে যে বিশ্বৰ বৃহৎ বৃহৎ অৰ্থনীতিৰ দেশৰ তুলনাত সৰ্বাধিক দ্ৰুতগতিত আগবঢ়া দেশ হৈছে ভাৰত। ১২৫ কোটি দেশবাসীয়ে মিলি কাম কৰিলে, সংকল্প লৈ আগুৱাই গ'লে, এই পৰিৱৰ্তন হোৱাটো অনিবাৰ্য। উত্তৰপ্ৰদেশৰ নাগৰিকসকলে সকলোৱে মিলি ভাৰতক, সংকল্প লওঁক, দেখিব পৰিৱৰ্তন কিমান ক্ষীপ্ৰতৰ হৈছে।

অহা ১ জুলাইত সমগ্ৰ দেশতে জিএছটি কাৰ্যকৰী হ'ব। দেশৰ বাবে এয়া অতি গৌৰৱৰ কথা। দেশৰ সকলো ৰাজনৈতিক দল, ৰাজনৈতিক নেতা, পাৰম্পৰিক বিৰোধক একাধৰীয়া কৰি জিএছটি প্ৰণয়নৰ সিদ্ধান্ত লৈছে। দেশৰ প্ৰত্যেকখন ৰাজ্য চৰকাৰ তথা কেন্দ্ৰীয় চৰকাৰে সম্মিলিতভাৱে এই ঐতিহাসিক পদক্ষেপ লৈছে যি অহা ১ জুলাইৰ পৰা দেশৰ অৰ্থ ব্যৱস্থাত এটি বৃহৎ পৰিৱৰ্তন আহিব। ভাৰতৰ যুক্তৰাষ্ট্ৰীয় কাঠামোৰ ই এক ঐতিহাসিক পদক্ষেপ। ভাৰতৰ সকলো ৰাজনৈতিক দলৰ পৰিপক্কতাৰ ই এক ডাঙৰ প্ৰমাণ। দেশক দলৰ উৰ্দ্ধত ৰাখি ভাৰতৰ প্ৰত্যেকটো ৰাজনৈতিক দলে প্ৰমাণ কৰি দেখুৱালে যে তেওঁলোকে দেশক কিমান ভাল পায়। সেইবাবে মই দেশৰ প্ৰত্যেক ৰাজনৈতিক দলৰ প্ৰতি, প্ৰত্যেক ৰাজ্য চৰকাৰৰ প্ৰতি কৃতজ্ঞ। লোকসভা, ৰাজ্যসভা আৰু প্ৰত্যেকখন বিধানসভাৰ প্ৰত্যেক সদস্যৰ ওচৰত মই কৃতজ্ঞ। আমি সকলোৱে মিলি এই জিএসটি বুপায়ণ কৰাৰ ক্ষেত্ৰত এই সাফল্য অৰ্জন কৰিছো। মোৰ দৃঢ় বিশ্বাস যে ১ জুলাইৰ পাছৰ পৰা নাগৰিকসকলৰ সাহায্য, বিশেষকৈ ক্ষুদ্ৰ আৰু মজলীয়া ব্যবসায়ীসকলৰ সহযোগত আমি ইমান বৃহৎ দেশত এক অভিন্ন কৰ ব্যৱস্থা বুপায়ণ কৰাত সফল হ'ম। এই অভিন্ন কৰ ব্যৱস্থা ভাৰতীয় গণতন্ত্ৰৰ শক্তিৰ পৰিচায়ক, যি বিশ্বক এই বাৰ্তা প্ৰেৰণ কৰিব যে দেশৰ সকলো ৰাজনৈতিক দল, ভিন্ন আদৰ্শৰ লোকসকলেও দেশক ভাল পাই কেনেদৰে কান্ধে কান্ধে মিলাই কিমান ডাঙৰ সিদ্ধান্ত ল'ব পাৰে, আৰু ইমান বৃহৎ জনসংখ্যাৰে ভৰা দেশত কিমান দ্ৰুতভাৱে এই সিদ্ধান্ত কাৰ্যকৰী কৰিব পাৰে। এয়াই ভাৰতীয় গণতন্ত্ৰৰ শক্তি, ভাৰতীয় গণতন্ত্ৰৰ পৰিপক্কতাৰ শক্তি। ইয়াৰ কৃতিত্ব প্ৰধানমন্ত্ৰী মোদীৰ নহয়। ইয়াৰ কৃতিত্ব কোনো নিৰ্দিষ্ট চৰকাৰৰ নহয়। এয়া ১২৫ কোটি ভাৰতীয়ৰ কৃতিত্ব।

ইমান ডাঙৰ কাম হৈছে, সেয়া আমি বুজিব লাগিব। যিঃবোৰ সমস্যা আছে, সেইবোৰ মোকাবিলা কৰাৰ ব্যৱস্থা চৰকাৰ গ্ৰহণ কৰিছে। আমি সেই সমস্যাসমূহ দূৰ কৰাৰ চেষ্টা পূৰ্ণ গতিৰে কৰি যাম। এই প্ৰচেষ্টাক সফল কৰি তুলিবলৈ ১ জুলাইৰ পৰা দেশৰ লোকসকলে, বিশেষকৈ ব্যবসায়ীসকলে কান্ধে কান্ধে মিলাই আগুৱাব লাগিব। আপোনালোকো দুখোজ আগুৱাই আহক, সহজভাৱে দেশক এইক্ষেত্ৰত আগুৱাই যোৱাত নেতৃত্ব দিয়ক। তেতিয়াহে সাফল্য নিশ্চিত।

এই আশাৰে এই বিশ্ববিদ্যালয়ত অধ্যয়নৰত সকলো ছাত্ৰ-ছাত্ৰী তথা ইয়াৰ সৈতে জড়িত সকলোকে অন্তৰৰ পৰা শুভেচ্ছা জনাই মোৰ বক্তব্য সামৰণি মাৰিছোঁ।

धन्यवाद ।

AKT/KT/RSB/AK/DB

(Release ID: 1497558) Visitor Counter : 1

Background release reference

English rendering of the text of PM's address at the ceremony to inaugurate the new premises of Abdul Kalam Technical University & launch development initiatives in Lucknow

This link will take you to a webpage outside this websiteinteractive page. Click OK to continue.Click Cancel to stop :

<https://www.google.com>

